

25. దయచెయ్యండి

తలుపు తెరిచింది పార్వతి.

ఎదురుగా ఎవరూ లేరు.

క్షణం సేపు “మనింటికి కాదేమోలే” అనుకుంది. అందుకు ఆధారంగా అంతకుముందు తలుపు తీయడానికి చేసిన ఆలస్యంలో ఆలోచన నిలిచింది. కాలింగ్ బెల్ పెట్టించి నాలుగేళ్ళు దాటింది. ఇన్నాళ్ళు ఈ యింటితో ఇంట్లో వాళ్ళతో పరిచయం పని వున్నవాళ్ళందరికీ తెలిసిన ఈ కాలింగ్ బెల్, ఇప్పుడొచ్చిన అగంతకుడికి తెలికపోయిందా? ఈ తలుపు చప్పుడు మనింటిదే అయినా ఈ మనిషి మనింటికోసం రాలేదేమో....

కొద్దిగా తెరిచిన తలుపులోంచి తల యివతల పెట్టి వరండాలోకి దృష్టి సారించింది పార్వతి. వరండాకి అవతల చివర్ని ఓ మనిషి నుంచుని వున్నాడు. మసకచీకట్లో కూడా మొగాడి రూపు తెలుస్తోంది. గుండు చేయించుకొని వున్నాడు.

లైటు వేసింది పార్వతి. అది వెలగలేదు. అప్పుడు గుర్తొచ్చినట్టయింది. నొచ్చిన మనిషి కాలింగ్ బెల్ మీట నొక్కక తలుపు చప్పుడు చెయ్యడమెందుకో. దాదాపు అరగంట అయింది. విద్యుత్ సరఫరా ఆగిపోయి.

“ఎవరూ?” అని కొంచెంగా కలిగిన భయాన్ని సందేహంగా మారుస్తూ దీర్ఘం తీసి అడిగింది పార్వతి.

అప్పటికి సుందర్రావు వరండాకున్న సన్నటి పొట్టికర్ర జాలరిమీద ఒక కాలువేసి, సిగరెట్టు వెలిగించుకుంటున్నాడు. అంతే! పార్వతి నిలువునా రక్తపుపోటు వచ్చినట్టు అల్లాడిపోయింది.

“పిల్లలెవరూ లేరా?” అని యిటు తిరిగాడు సుందర్రావు.

ఆ ప్రశ్నకి జవాబు చెప్పలేదు పార్వతి. ఆమెకి ఒక్క ఉదుటున దుఃఖం ముంచుకొచ్చేసింది. కాని, దుఃఖాన్ని మింగేసి వెంటనే దాని నివారణకి ఏదో చేసేయ్యడం ఆమెకి ఎన్నాళ్ళనించో అలవాటైపోయింది. వెంటనే మాట్లాడకుండా లోపలికి వెళ్ళి, ఈమధ్యనే తనకి అలవాటవుతున్న పడకకుర్చీ తీసుకొచ్చి అంతవరకూ మూసివున్న రెండో తలుపు తెరిచి, పూర్తిగా తెరిచున్న ద్వారంలోంచి కుర్చీ బైటికి తెచ్చి వరండాలో వేసింది.

ఆ నాలుగడుగులూ నెమ్మదిగావేసి, కుర్చీ దాకా వచ్చి, “అంతా బాగున్నారా?” అంటూ కూర్చుని “నువుకూడా కూర్చో” అన్నాడు సుందర్రావు.

పార్వతి ఇటువేపు వచ్చి, కర్రజాలరికి ఆనుకొని నిలబడింది. “ఎప్పుడు, రావడం?” అంది.

కాలుస్తున్న సిగరెట్టులోంచి మరోమాటు పాగపీల్చి “నేనీ వూరొచ్చి నాలుగు రోజులైంది.....” అన్నాడు సుందర్రావు. పార్వతి మరేమీ అడగలేదు. “నిన్న చూశాను నిన్ను! గ్రంథాలయం భవనంలో స్వామి దరహాసానంద గారి ఉపన్యాసం వినడానికొచ్చేవు కదా. అక్కడ నన్ను చూసేవు! గుర్తుపట్టేవనే అనుకున్నాను. కాని గుర్తు పట్టలేదని ఇప్పుడే తెలిసింది.....”

“ఆయన గుర్తుపట్టలేనంతగా మారిపోలేదు. కాని, ఆయన మళ్ళీ ఈ యింటికి వస్తారని అనుకోడం మెదడులో ఏ ఒక్క గ్రంథికి యిష్టంలేదు. అంచేత ఎవరిలోనూ కూడా ఆయన్ని చూడకంలేదు నేను-” అనుకుంది పార్వతి.

“అబ్బాయి కోడలూ కులాసా?”

“అ!”

“ఎక్కడికి వెళ్ళారు?”

“సినిమాకి”

“పాప దగ్గర్నుంచి వుత్తరాలోస్తున్నాయా?”

“అ!”

“మనవలూ మనవరాళ్ళూ.....?”

“ఇంకా లేరు.....”

“నువ్వు కూర్చున్నావు కాదు!”

- “నన్ను మీరెప్పుడైనా కూర్చోనిచ్చారా?” అనుకుంది పార్వతి.

..... కూర్చోనిచ్చేరు పెళ్ళిలోనూ, పెళ్ళయిన ఆ కొత్తలోనూ. ఏడాది కాపరం పూర్తవకముందే కొడుకూ. మూడో ఏడాది వెళ్ళకముందే కూతురూ పుట్టేరు. మరో ఏడాది గడిచేసరికి ఆయన వెళ్ళిపోయారు. ట్రాన్స్ఫర్ మీద. అంతే! అవాల్తినుంచి ఇవాల్తినాకా నేను కూర్చోలేదు. నడుస్తూనే వున్నాను. తరిమి తరిమి కొడుతున్న జీవితానికి భయపడి పరుగులు పెడుతూనే వున్నాను. కూర్చుని తినడానికి యోగ్యతలేదు. కూలబడిపోకుండా, చతికిలపడిపోకుండా నిలబడే వున్నాను. మీ ధర్మమా అని ఆ ఇద్దరు బిడ్డల్ని ప్రసాదించేరు. లేకపోతే కూర్చునే ఉందునో కూరుకుపోయే ఉందునో?

ఆ నిశ్శబ్దం సాయంతో సిగరెట్టుని పూర్తిగా కాలేసి, ఆప్యాయమైన ఆఖరి దమ్ము పీల్చేసి, దూరంగా పారేశాడు సుందర్రావు. కుర్చీలో వెనక్కి వాలి, కాళ్ళు రెండూ కుర్చీ కుడికాలిమీద పెట్టుకుని మళ్ళీ ఏదో మాట్లాడతానన్నట్టు గొంతు సవరించుకున్నాడు.

పార్వతికి హఠాత్తుగా పొయ్యిమీది పాలూ, వంటింట్లో ఇందాకటికే అయిపోతానూ ఆరిపోతానూ అంటూ బెదిరించిన కొవ్వొత్తి జ్ఞాపకం వచ్చాయి. వెంటనే లోపలికి వెళ్ళింది.

సుందర్రావుకి నిన్న స్వామి దరహాసానంద చెప్పిన మాటలు గుర్తుకొచ్చాయి. “శిష్యా!

శిష్యునిగ్గ

ఈ నగరంలో నువ్వు పుట్టి, పెరిగి వివాహితుడవై, ఉద్యోగస్తుడవై, ఇల్లుకట్టి బిడ్డల్ని కన్నానని చెప్పావు. బహుశా ఇందాక సభలో మొదటి వరసలో చివర్న కూర్చున్న భద్రినీ పూర్వాశ్రమపు ఇల్లాలై ఉంటుంది. నాకు నువ్వు పరిచయమై, శుశ్రూషలో ఉండిన ఈ నాలుగేళ్ళ కాలంలో నువ్వు ఏ స్త్రీనీ అలాంటి అచంచలమైన విలక్షణమైన సామీప్యం కళ్ళలోకి తెచ్చుకుని చూడడం నేను చూడలేదు. వెళ్ళిపో. సంకోచించకు. నీకు తగినది గృహస్థాశ్రమమే. బాధ్యతలకి భయపడో, సంసారపు నలసారానికి విసుగుచెందో నువ్వు సన్యాసం అనుకుని వానప్రస్థం స్వీకరించావు. ఇంకా నీ పూర్వాశ్రమపు కుటుంబానికి నువ్వు చెయ్యగలిగింది ఏదో ఉంటుంది. వెళ్ళి అది నెరవేర్చుకో. అదే నీకు పరమావధి. సెలవు!"

స్వామికి తను పూర్తిగా అర్థం కాలేదు. చెప్పిన సూత్రం చప్పున తెలుసుకోగలడని తెలుసుకున్నారే తప్ప. తన బహుగుణ గ్రహణ పారీణత వారికి గ్రాహ్యం కాలేదు.

ఆ చురుకుతనం తాను పుట్టిన నేలలోదేమో. ఇరవై ఎనిమిదో యేట అంత పెద్ద కంపెనీకి అంత ముఖ్యమైన అధికారి కాగలిగాడు తను. తను వేసిన ఎరలను మింగి, ఎంతోమంది ప్రభుత్వాధికారులు, ఇతర వ్యాపార సంస్థల యజమానులు తన గాలాలకు చిక్కుకుని, తను పని చేసిన కంపెనీకి బాగా మేలు చేసేరు, చాలా కాలంపాటు.

హైదరాబాదులో తను ఒక్కడూ వుంటూ కంపెనీకి బిజినెస్ సంపాదించడానికి చేసిన ఖర్చుకి, ముందే తీసుకున్న మొత్తానికి వివరణగా పంపిన ఒక బిల్లు మీద ఇక్కడి అక్కోంట్స్ మేనేజర్ పెట్టిన అభ్యంతరాలు అతి సమంజసమైనవి. అయితే కంపెనీ మేనేజింగ్ డైరెక్టరు ఆ బిల్లును పూర్తిగా ఆమోదిస్తూ అన్న మాటలు; "మరిచెట్టున వ్రేలాడే గబ్బిలం మరికాయలు తింటే అది తప్పు కాకూడదు. ఎంచేతనంటే దానికి మామిడికాయలు దొరకవు కనక. అంచేత, ఏ ఎరలు ఉపయోగించి సుందర్రావు ఇతరుల్ని వశం చేసుకుంటున్నాడో ఆ ఎరలకి సుందర్రావే ఎర ఐపోతే, ఆ వ్యసనాలు అతన్నే మింగేస్తే మనం కంపెనీ బాగుపడిందా లేదా అన్నదే చూసుకోవాలి గాని, మిగతావేవీ పట్టించుకోకూడదు!"

ఆ రోజులు ఎంత వర్ణపూర్ణాలు! ఆ రంగుల కలలన్నీ ఓ విధంగా అబద్ధాలే. కాని అవి నిజంగా జరిగాయి! తను కబురు చేస్తే ఇతరుల ఆనందం కోసమా తన సౌఖ్యం కోసమా అని అడక్కుండా వొచ్చి పాత్రధారణ చేసిన సుందరీమణుల్లో ఇద్దరు ముగ్గురు కావ్యార్లోనూ, పురాణార్లోనూ కూడా చెప్పలేనంత అందం వుండిన బంగారు శలాకలు కాదూ?..... వాళ్ళ శీల ప్రవర్తనల నైజం తెలిసీకూడా తనకి వాళ్ళలో ఏ ఒక్కరితోనైనా సహజీవనం ఏర్పడితే బాగుండునని ఎన్నిసార్లు అనిపించలేదు! తన జీవితంలో ఆ భాగం! పాదరసం లాంటిదీ, ఏకచక్రరథం లాంటిదీ అయిన తన చురుకుతనం, స్వామి పూర్తిగా ఊహించగలరా?

పార్వతి అలికిడైతే అటు చూశాడు సుందర్రావు ఒక చిన్న స్టూలు తెచ్చి అతనికి ఎడంవేపున పెట్టింది. మళ్ళా లోపలికెళ్ళి ఒకచేత్తో గ్లాసూ, మరొక లాంతరు తెచ్చింది.

..... ఉయ్యెయ్యం!

గ్లాసు స్టూలు మీద వుంచి, లాంతరును ద్వారం పక్కన మేకుకి తగిలించింది: “పుచ్చుకోండి” అన్నది.

“ఏమిటది?”

“పాలు?”

సుందర్రావు నవ్వాడు. “పాలు పుచ్చుకోడానికి దీపం వుండాలా?”

“మేమింకా సన్యాసులం కాలేదు కదా. మాకు చేతికీ, నోటికీ మధ్య చీకటి వుంటుంది.”

“కాళ్ళు చేతులూ కడుక్కోవాలి” అన్నాడు సుందర్రావు ఇబ్బందిగా.

సిగరెట్టు తాగొచ్చు. కాని కాళ్ళు, చేతులూ కడుక్కోకుండా పాలగ్లాసు ముట్టరు!
..... ఏదో ఒక అబద్ధపు నీతి! అనుకుంటూ లోపలికెళ్ళింది పార్వతి.

..... ఐదేళ్ళనాడు హైదరాబాదులో - అప్పుడూ యిలాగే.

తననీ పిల్లల్నీ తమపాటికి వదిలేసి వెళ్ళిపోయి, పదేళ్ళకి ఆ కనబడ్డం..... ఆ పదేళ్ళు ఎంత కష్టంగా గడిచాయి!

తాగుతున్నారు, తిరుగుతున్నారు - అని తెలిసిననాడే తను అడిగింది - అదేం ఖర్చుమో, ఏ ఆడదానికైనా తన మొగుడు యిలాగా అని ఊరూ వాడా తెలిసేక అందరికంటే ఆఖర్ని తెలుస్తుంది కాబోలు..... అంతే - ఆ మర్నాడే, హైదరాబాదులో కొత్తగా ఆఫీసు పెట్టాలి, ఇవాళే ప్రయాణం అన్నారు. ఆ ప్రయాణమే ప్రయాణం. అటు వెళ్ళిన మనిషి మరి ఇటు రాలేదు. ఉత్తరాలకి సమాధానం లేదు. రమ్మని బెలిగ్రాములిస్తే ఫికర్ లేదు. నేనే వస్తున్నానని రాస్తే బెలిగ్రాములిస్తే, సరిగ్గా అదే రోజున క్యాంపు. నెల్లాళ్ళవరకు రారని ఎవరో చెప్పడం.

కొన్నాళ్ళు నెలనెలా ఇంత అని డబ్బు పంపించేరు. ఇంక ఆర్నెళ్లై ఇలా పంపుతాను సుమా అని సూచించేరు వోసారి. ఆ ఆరునెలల్లో చేసిన ఉద్యోగ ప్రయత్నాలే ఈ జీవితానికి రూపాన్నిచ్చేయి. ఆ మౌనం అలా పదేళ్ళు!.... పిల్లాడు గ్రాడ్యుయేట్ అయ్యాడు. ఉద్యోగం సంపాదించుకున్నాడు. పిల్ల ఎదిగింది. పెళ్ళి అయింది. హైదరాబాదులోనే అల్లుడికి వుద్యోగం. తొలిసారి పిల్లని అత్తారింటికి దిగబెట్టి వచ్చేస్తున్న రోజున : హైదరాబాదు స్టేషన్లో ఆ పదేళ్ళ తరవాత మళ్ళీ కనబడ్డారు... .. ఉద్యోగం పోయింది... .. ఎవరో పాత పరిచయస్తుడు ఆ రోజు ప్రయాణం చేస్తాడని తెలిసి - అతడి దగ్గర కొంత డబ్బు తీసుకొందామని వచ్చినట్టుంది ఈయన, స్టేషన్కి. అవతలి మనిషి పార్వతి ఎక్కిన రైల్వోనే, అదే కంపార్టుమెంటులో ఆమె ఎదుటి బెర్త్లోనే ఉన్నారు. ఈయన వచ్చి డబ్బు అడగ్గానే అతగాడు, “చీ కుక్కా! బ్రోకర్ వెధవా” అంటూ తిట్టిపడేశాడు... .. ఆ ప్రయాణానికి కొనుక్కున్న టిక్కెట్టు కాన్సిల్ చేయించుకుని, ఆయన్ని తీసుకొని ఒక హోటల్కి వెళ్ళింది పార్వతి. రూమ్లో ప్రవేశించాక - ఏమిటండీ. ఈ ఫోరపరిస్థితి - అంటూ కావలించుకొని

అని కొడుకు అన్నాడు. తను ఒప్పుకోలేదు. అంచేత ఆమె కూడా వొప్పుకోలేదు. కాని అప్పుడామె చూసిన చూపు, అది రాముడి అక్షయతూణీరం నుంచొచ్చిన నారాయణాస్త్రమే కాని మరొకటి కాదు!..." అలా నెల రోజులు గడిచాయి అంతే -

ఆ సాయంకాలం సుందర్రావు తల్లి హఠాత్తుగా చనిపోయిందని తెలియక డ్యూటీ అయిపోయాక ఇంటికి రాకుండా ఎవరో మిశ్రుడితో, ఆ నెల్లాళ్ళకి మొదటిసారిగా ఒక బార్లో కాలక్షేపం చేస్తూ వుండగా, తన కోసం వెతికి వెతికి అక్కడ పట్టుకుని ఇంటికి తీసుకెళ్ళాడు కొడుకు. పార్వతితో ఏం చెప్పాడో మరి -

మర్నాడు ఉయం తల్లికి తలకొరివి పెట్టడానికి ఇల్లు వదిలేదాకా - పార్వతి తన వేపు చూడలేదు. తనతో అన్యాయదేశంగానైనా మాట్లాడలేదు...

అలాంటప్పుడు అట్నుంచి అలాగే, అస్తి సంచయనం చేసుకుని కాశీ వెళ్ళి గంగలో వాటిని నిమజ్జనం చేసి - మరి రాకపోడం తప్ప వేరే దారి ఏముంది తనకి? కాశీలో దీక్ష! హ్యాషీకేశ్లో నిష్ఠ గయలో తపస్సు, పూరీలో ధ్యానం, కంచిలో సన్న్యాసం, స్వామి దరహాసానంద శిష్యత్వం...

సాలు పుచ్చుకోడానికి ముందు ఒక మంత్రం చదివాడు సుందర్రావు. కొంచెం చల్లారి ఉన్నాయేమో, గటగటా తాగేశాడు.

"నేను ధ్యానం చేసుకోవాలి. రెండు మూడు గంటలు పడుతుంది. ఆ మూల వీలవుతుందా?" అన్నాడు.

పార్వతికేమీ తోచలేదు. ఆ క్షణంలో. ఈయన ఓసారి చూసిపోదామని వచ్చారా, లేక మళ్ళీ కొన్నాళ్ళు (శాశ్వతంగా ఒకచోట ఒక వృత్తిలో, ఒక ప్రవృత్తిలో ఉండడం ఆయనకి ఎలాగూ అసాధ్యమే కనుక) యిక్కడ వుందామని వచ్చారా? ఆయన రావడం విషయంలో కొన్నాళ్ళు యిక్కడ ఉండడం విషయంలో, కొడుకూ, కోడలూ ఏ అభిప్రాయంలోకి వస్తారో? ఇంట్లో అద్దెలకున్నవాళ్ళు, ఇరుగు పొరుగు అంతా ఈయన్ని గురించి ఏమనుకుంటారు, ఏం అడుగుతారు. వాళ్ళకి ఏమిటి చెప్పి మరిన్ని ప్రశ్నలు రాకుండా చేసుకోవాలి - ఈ ప్రశ్నలు, ఇంకా అనేక సమస్యలు అమెని బాధిస్తున్నాయి.

"నేను ఆ మూల ధ్యానం చేసుకోవచ్చా?"

పార్వతి మాట్లాడలేదు. లోపలికెళ్ళి ఎప్పుడో పూర్వులు జాగ్రత్తచేసిన లేడిచర్మం. గోడ నున్నందువల్ల పట్టిన దుమ్ముదులిపి - తెచ్చి అక్కడ "ఆ మూలని" పరిచింది. "ఇంకేమైనా కావాలా?"

సుందర్రావు తల అడ్డంగా ఆడించాడు. వెంటనే లేచి, తొడుక్కున్న కమీజూ చుట్ట బెట్టుకున్న గూడకట్టు వంచే విప్పేశాడు. సన్న్యాసులు కట్టుకునే కచ్చడం మాత్రం ఉంచుకున్నాడు. "ఈ దీపం వొద్దు. ఏ దీపమూ వొద్దు" అన్నాడు. జింకచర్మం మీద

